



عُلُو وشِدَّتِ پسندی سے اجتناب

الحمد لله رب العالمين، والصلاة والسلام على سيد الأنبياء والمرسلين، وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ نشور ﷺ کی بارگاہ میں ادب و احترام سے ڈرود و سلام کا نذرانہ پیش کیجئے! اللّٰهُمَّ صلِّ وسلِّم وبارکْ علی سیدنا و مولانا وحبیبنا مُحَمَّدٍ وَعَلَىٰ آلِهِ وَصَحْبِهِ أَجْمَعِينَ.

عُلُو وشِدَّتِ پسندی قرآن و حدیث کی روشنی میں

عزیزانِ محترم! عُلُو کا معنی حد سے زیادہ مُبالغہ کرنا، یعنی کسی کی تعریف و تعظیم، ادب و احترام میں حد سے گزر جانا، بہت زیادہ مُبالغہ کرنا، عبادات و معاملات، بزرگانِ دین، علمائے کرام یا مقدّس مقامات کے ادب و احترام میں غیر حرام کو حرام، اور حرام کو حلال مان لینا، یا غیر فرض کو فرض جاننا، اور کسی مخلوق کو خدا یا خدا کے مثل ماننا، یہ سب عُلُو و زیادتی ہے، اسی طرح گناہِ کبیرہ کے سبب مسلمان کو کافر قرار دینا، مسلم ریاست کو کفرستان قرار دینا، اُن کی جان، مال، عزّت و آبرو کو حلال جاننا، اُن کا اور اُن کے بیوی بچوں کا قتل جائز سمجھنا، انہیں ہمیشہ ہمیشہ کے لیے جہنمی قرار دینا، مسلم ریاست میں اسلام و جہاد کے نام پر بم دھماکے کرنا بھی ظلمِ عظیم ہے، نصاریٰ میں سے کچھ لوگ حضرت سیدنا عیسیٰ علیہ السلام کو خدا کا

بیٹا کہتے، بعض خدا مانتے، بعض خدا کے مثل مانتے، جبکہ یہود اُن کی شان گھٹانے میں کو شاک رہتے، لہذا دونوں فریق غلو و شدت پسندی کا شکار ہوئے، چنانچہ ہمیشہ کے لیے غلو اور افراط و تفریط سے روکتے ہوئے اللہ تعالیٰ نے ارشاد فرمایا: ﴿يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ﴾^(۱) "اے کتاب والو! اپنے دین میں زیادتی نہ کرو، اور اللہ پر جو بات کہو سچ کہو"، مفسرین کرام اس آیت مبارکہ کے تحت فرماتے ہیں کہ: "غیر فرض کو فرض سمجھ لینا اور حلال کو حرام سمجھ لینا، نبیوں و لیوں کو خدا یا خدا کی طرح مان لینا، عالموں پیروں کو حرام و حلال کا مالک سمجھ لینا، دین میں غلو ہے، ان لوگوں کو عبرت پکڑنی چاہیے جو طیب و حلال چیزوں کو حرام جاننا تقویٰ، اور ترک دنیا کو دین سمجھ لیتے ہیں، حلال سے بچنے کا نہیں، بلکہ حرام سے بچنے کا نام تقویٰ ہے، بعض لوگ گوشت نہیں کھاتے، بعض بھنگ چرس پیتے ہیں، پھر بھی اپنے آپ کو پہنچا ہوا ولی سمجھتے ہیں، بعض اپنے پیروں مولویوں کو حرام و حلال کا مالک جانتے ہیں؛ کہ جو اُن کے مولویوں نے حرام کہہ دیا، اگرچہ اُس کی حرمت پر کوئی شرعی دلیل نہ بھی ہو، تب بھی وہ اُسے حرام ہی کہتے ہیں، اور جو کفریات اُن کے بزرگوں کی زبان و قلم سے نکل گئے اُن کو درست سمجھتے ہیں، یہ سب غلو، زیادتی اور شدت پسندی ہے" (۲)۔

رحمتِ عالمیان ﷺ نے بھی غلو کی مذمت و ممانعت میں ارشاد فرمایا:

«يَا أَيُّهَا النَّاسُ إِنَّا كُمْ وَالْغُلُوُّ فِي الدِّينِ! فَإِنَّمَا أَهْلَكَ مَنْ كَانَ قَبْلَكُمْ الْغُلُوُّ»

(۱) ۶، النساء: ۱۷۱۔

(۲) "تفسیر نعیمی" ۶/۱۳۰ المصطفیٰ تصرف۔

فِي الدِّينِ»^(۱) "اے لوگو! دین میں زیادت سے بچو؛ کیونکہ تم سے پہلی امتیں دین میں زیادتی و مبالغہ کے سبب ہلاک ہوئیں"، تو معلوم ہوا کہ غلو و زیادتی ہلاکت کا سبب ہے۔

سیرتِ النبی ﷺ میں غلو سے روکنے کے واقعات

برادرانِ اسلام! ہمارے پیارے نبی کریم ﷺ ہمیشہ سختی و غلو والے کاموں سے بچ کر آسان و اعتدال کی راہ اختیار کرتے، دوسروں کو بھی یہی تعلیم و تربیت دیتے، اُمّ المؤمنین حضرت سیدہ عائشہ صدیقہ طیبہ طاہرہ رضی اللہ تعالیٰ عنہا سے روایت ہے: «مَا خَيْرَ رَسُولٍ اللَّهُ ﷺ بَيْنَ أَمْرَيْنِ إِلَّا أَحَدًا أَيْسَرُهُمَا، مَا لَمْ يَكُنْ إِثْمًا، فَإِنْ كَانَ إِثْمًا كَانَ أَبْعَدَ النَّاسِ مِنْهُ، وَمَا انْتَقَمَ رَسُولُ اللَّهِ ﷺ لِنَفْسِهِ، إِلَّا أَنْ تُنْتَهَكَ حُرْمَةُ اللَّهِ فَيَنْتَقِمَ اللَّهُ بِهَا»^(۲) "رسول اللہ ﷺ کو جب بھی دو باتوں میں سے ایک کا اختیار دیا جاتا، تو آپ ﷺ ہمیشہ اُن دو میں سے آسان کو اختیار کرتے، بشرطیکہ گناہ کی بات نہ ہو، اور اگر گناہ ہو تو وہ سب سے زیادہ اُس سے دُور رہا کرتے، رسول اللہ ﷺ اپنی ذات کے لیے کبھی کسی سے انتقام نہ لیتے، مگر جب اللہ تعالیٰ کی حُرمت پامال ہوتے دیکھتے تو اللہ کے لیے انتقام لیا کرتے تھے"، اس حدیثِ پاک کی شرح میں محدثینِ کرام فرماتے ہیں کہ: "دنیا کی باتوں میں سے جن دو باتوں کا اختیار دیا جاتا، یا دُنیاوی معاملات میں کسی تنازع کے وقت جب دو باتیں پیش کی جاتیں، اور دونوں میں کوئی گناہ نہ ہوتا، تو

(۱) "سنن ابن ماجہ" کتابُ المناسک، ر: ۳۰۲۹، ص ۵۱۶۔

(۲) "صحيح البخاري" كتاب المناقب، بابُ صِفَةِ النَّبِيِّ ﷺ، ر: ۳۵۶۰، ص ۵۹۷۔

اُسے اختیار فرماتے جو آسان ہوتی" (۱)۔ لہذا ہمیں بھی غلو، زیادتی اور خواہ مخواہ مشکل پسند کاموں میں پڑنے کے بجائے آسانی و اعتدال کو اپنانا چاہیے۔

غلو کی طرف لے جانے والے اسباب

میرے بزرگوں و دوستو! غلو و شدت پسندی کی طرف لے جانے والے اسباب میں سے اپنے جاہل پیشواؤں کی غلط و اندھی پیروی، اُن کی محبت میں غیر شرعی کام کرنا، اور اپنی اصلاح کے لیے علماء و مفتیانِ کرام سے مسائل کا حل دریافت کرنے میں شرم و عار محسوس کرنا بھی داخل ہے، جبکہ اللہ رب العالمین نے علمائے کرام سے علم حاصل کرنے اور ان سے مسائلِ شرعیہ کا حل پوچھنے پر بہت زور دیا ہے، ارشادِ باری تعالیٰ ہے: ﴿فَأَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (۲) "اگر تمہیں علم نہیں تو علم والوں سے رہنمائی حاصل کرو"، تو معلوم ہوا کہ اگر بندہ کسی بات سے ناواقف ہے تو علمائے کرام سے مؤدبانہ انداز میں پوچھ لیا کرے؛ تاکہ ہر معاملے میں غلو، زیادتی اور شدت پسندی سے بچ سکے، غلو و زیادتی کی طرف لے جانے والے اسباب میں سے کم علمی، علمی مجالس و محافلوں سے دوری اور طلبِ علم سے دوری بھی ہے، یاد رہے کہ جہالتِ درحقیقت گمراہی، بد عقیدگی، بگاڑ اور غلو و شدت پسندی کا سبب ہے، جبکہ علمِ جہالت کی بیماری کا علاج ہے، لہذا بقدرِ ضرورت علم حاصل کرنا ہر ایک پر فرض ہے، مصطفیٰ جانِ رحمت ﷺ نے ارشاد فرمایا: «طَلَبُ

(۱) "نزهة القاری شرح صحیح البخاری" کتاب المناقب، بابُ صِفَةِ النَّبِيِّ ﷺ، ۴/۴۲۔

(۲) پ ۱۴، النحل: ۴۳۔

الْعِلْمِ فَرِيضَةٌ عَلَى كُلِّ مُسْلِمٍ»^(۱) "علم حاصل کرنا ہر مسلمان پر فرض ہے"، لہذا جو زندگی کے جس شعبے سے وابستہ ہو، اُس میں غلو، شدت پسندی، بے جا سختی اور گناہ و حرام سے بچنے کے لیے ضروری معلومات حاصل کرنا اُس پر لازم و فرض ہے۔

موجودہ معاشرے میں غلو کی صورتیں

حضراتِ گرامی قدر! موجودہ معاشرے میں عبادات و معاملات، رسم و رواج، یا ایسی نذر و منت ماننا جو اپنی قدرت سے باہر ہو، بلا ضرورت اپنے آپ کو ایذا دینا، جس چیز کا شریعت نے حکم نہیں دیا اسے عبادت سمجھنا غلو و گناہ ہے، حضرت سیدنا ابن عباس رضی اللہ تعالیٰ عنہما روایت ہے، سرکارِ دو عالم صلی اللہ علیہ وسلم خطبہ دے رہے تھے، دیکھا کہ سامنے ایک شخص کھڑا ہے، اس کے بارے میں حضورِ اکرم صلی اللہ علیہ وسلم نے پوچھا تو لوگوں نے بتایا کہ: یہ ابواسرائیل ہے، اس نے منت مانی ہے؛ کہ کھڑا رہے گا، بیٹھے گا نہیں، سایہ میں نہیں رہے گا، بات چیت بھی نہیں کرے گا، اور اسی حال میں روزہ رکھے گا، نبی کریم صلی اللہ علیہ وسلم نے فرمایا: «مَرُّهُ فَلَيْتَ كَلَّمْتُمْ، وَلَيْسْتَ تَطَّلُّ، وَلَيْقَعُدْ، وَلَيْتَمَّ صَوْمُهُ»^(۲) "اسے حکم دو کہ بات بھی کرے، سایہ میں بھی رہا کرے، بیٹھ جائے اور اس طرح اپنا روزہ مکمل کرے"۔

عبادات و معاملات میں غلو یعنی حد سے تجاوز، جو بے مقصد مشقت کا باعث ہو، رہبانیت یعنی اپنے آپ کو معاشرے سے بالکل الگ تھلگ کر لینا، ایسی ہٹوک اختیار کرنا جو عقل و جسم کے لیے نقصان دہ اور عبادات کی ادائیگی میں رکاوٹ ہو، کلام میں

(۱) "سنن ابن ماجہ" المقدمۃ، باب فضل العلماء والحث...، ر: ۲۲۴، ص ۴۷۔

(۲) "صحیح البخاری" کتاب الایمان والنذور، ر: ۶۷۰۴، ص ۱۱۵۷۔

بے مقصد تکلف، بلا سبب فصیح کلام کی کوشش؛ تاکہ لوگ مائل ہوں، یہ غلو کہلاتا ہے، حضرت سیدنا عمر بن خطاب رضی اللہ عنہ سے روایت ہے، سرورِ کونین صلی اللہ علیہ وسلم نے فرمایا: «إِنَّ أَحْوَفَ مَا أَخَافُ عَلَى أُمَّتِي، كُلُّ مُنَافِقٍ عَلَيَّمُ اللِّسَانِ»^(۱) "مجھے اپنی امت میں سب سے زیادہ خوف ہر زبان دراز منافق سے ہے"، اسی طرح بے کار کاموں میں غور و خوض، بے کار کلام و بحث و مباحثہ، سُنن و مستحبات کو فرائض یا واجبات کا درجہ دینا، نماز، روزہ اور دیگر عبادات میں آسانی کے باوجود شدت اختیار کرنا، یہ سب غلو کے ساتھ ساتھ دیگر مسلمانوں کے لیے مشکلات کھڑی کرنا بھی ہے، جبکہ شریعتِ اسلام نے ایسے کام سے منع فرمایا ہے، آقائے دو جہاں صلی اللہ علیہ وسلم نے ارشاد فرمایا: «الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَبَدِهِ»^(۲) "حقیقی مسلمان وہ ہے جس کی زبان و ہاتھ سے دوسرے مسلمان محفوظ رہیں"۔

فضولیات و لغویات میں پڑنا، غلو و شدت پسندی مسلمان کا شیوہ نہیں، اس سے بچ کر اعتدال و میانہ روی کی راہ اختیار کرنی چاہیے؛ تاکہ معاشرے میں غلو کے بجائے آسانی، محبت و اُلفت کی فضا قائم ہو، اسی طرح بتوں اور کفار سے متعلق نازل ہونے والی آیات کو نبیوں، ولیوں اور مسلمانوں پر چسپاں کرنا، صحابہ کرام کی توہین و تکذیب، اہمات المؤمنین کی شان میں لب کشائی، مسلمانوں کے عمومی طور طریقوں کو غلط و مثل کفار کہنا، یہ سب بھی غلو، زیادتی اور شدت پسندی ہے، لہذا ہمیں ایسے کاموں

(۱) "مسند الإمام أحمد" مسند عمر بن الخطاب، ر: ۱۴۳، ۱/۵۷۔

(۲) "صحيح البخاري" كتاب الايمان، باب: الْمُسْلِمُ مَنْ سَلِمَ، ر: ۱۰، صہ۔

سے بچتے رہنا چاہیے؛ کہ غلو و شدت پسندی مذموم و ممنوع اور ایک بیمار فکر و سوچ ہے، لہذا جتنا جلد ہو سکے اس مرض سے نجات حاصل کی جائے۔

فرد و معاشرہ پر غلو و شدت پسندی کے اثرات

رفیقانِ ملتِ اسلامیہ! یہ بات اظہر من الشمس ہے کہ فرد کا معاشرہ سے ایک اہم رشتہ و ربط ہے، رسم و رواج سماجی زندگی کی علامت اور معاشرے کے اجتماعی پہلوؤں کا عکاس ہوتے ہیں، معاشرے میں جہاں اچھائی پھیلتی اور اثر کرتی ہے، وہیں غلو، زیادتی و بے جا سختی اور برائیوں کا بھی اثر پڑتا ہے، فضول رُسومات، افراط و تفریط اور غلو و شدت پسندی معاشرے کے چہرے پر ایک بد نما داغ، بلکہ ٹلک و قوم کے تشخص کو بگاڑنے کا سبب اور ناپسندیدہ اعمال ہیں، مسلمان اپنے معاملات میں اگر اعتدال اختیار کرے، تو اس کی بدولت زندگی خوشگوار و آسان ہو جاتی ہے، گناہوں سے، فضولیات، غلو و شدت پسندی سے اجتناب، عملِ صالح، اللہ تعالیٰ کی تقسیم پر راضی رہنا اور صبر و شکر مسلمان کا شیوہ ہے، کہ اس کا ہر کام شریعت کے مطابق ہوتا ہے۔

حضرت سیدنا صہیب رضی اللہ عنہ سے روایت ہے، اللہ کے حبیب صلی اللہ علیہ وسلم کا فرمان ہے: «عَجَبًا لِأَمْرِ الْمُؤْمِنِ! إِنَّ أَمْرَهُ كُلَّهُ خَيْرٌ، وَكَيْسَ ذَاكَ لِأَحَدٍ إِلَّا لِلْمُؤْمِنِ»^(۱) "بندہ مؤمن کا معاملہ بڑا عجیب ہے! اس کا کوئی کام خیر سے خالی نہیں، اور یہ چیز مؤمن کے سوا کسی کو حاصل نہیں۔"

(۱) "صحیح مسلم" کتاب الزہد، باب المؤمنُ أمرُهُ...، ر: ۷۵۰۰، ص ۱۲۹۵۔

عُلُو و شدّت پسندی مشکلات، تکالیف اور ہلاکت کا باعث ہے، حضرت سیدنا
 عبد اللہ بن عباس رضی اللہ تعالیٰ عنہما سے روایت ہے، رسول اللہ صلی اللہ علیہ وسلم نے تین ۳ بار یہ فرمایا:
 «هَذَاكَ الْمُنْتَظَعُونَ»^(۱) "عُلُو کرنے والے شدّت پسند ہلاک ہوں"۔

اہم المؤمنین سیدہ زینب رضی اللہ تعالیٰ عنہا کا طریقہ عبادت

عزیز دوستو! صحابہ کرام رضی اللہ عنہم عبادت میں حد درجہ کوشش کرتے، اُن کی سیرتِ
 طیبہ میں ایک واقعہ یہ بھی ہے جسے حضرت سیدنا انس بن مالک رضی اللہ عنہ نے بیان کیا، کہ تاجدارِ
 رسالت صلی اللہ علیہ وسلم مسجد میں تشریف لائے تو ایک رسی دو ۲ سٹونوں کے درمیان بندھی ہوئی
 پائی، آپ صلی اللہ علیہ وسلم نے فرمایا: «مَا هَذَا الْحَبْلُ؟» "یہ رسی کیسی ہے؟" صحابہ نے عرض کی: یہ
 سیدہ زینب کی رسی ہے، کہ وہ جب تھک جاتی ہیں تو اس رسی کے سہارے تہجد وغیرہ نماز میں
 کھڑی رہتی ہیں، نبی مکرم صلی اللہ علیہ وسلم نے فرمایا: «لَا! حُلُوهُ! لِيُصَلَّ أَحَدُكُمْ نَشَاطَةً،
 فَإِذَا فَتَرَ فَلْيَقْعُدْ»^(۲) "نہیں نہیں! اسے کھول دو! تم میں سے ہر ایک چُست حالت میں نماز
 ادا کرے، اور جب تھک جائے تو بیٹھ جائے"، اس حدیثِ پاک میں بھی عبادت میں عُلُو
 سے بچنے کا حکم دیا گیا ہے۔

اے اللہ! ہمیں عُلُو سے محفوظ فرما، بالخصوص دینی معاملات میں اس کا کامل
 اہتمام کرنے کی توفیق مرحمت فرما، اے اللہ! ہمارے ظاہر و باطن کو تمام گندگیوں سے پاک
 و صاف فرما، اپنے حبیبِ کریم صلی اللہ علیہ وسلم کے ارشادات پر عمل کرتے ہوئے قرآن و سنت

(۱) "صحیح مسلم" کتاب العلم، بابُ هَلَاكَ الْمُنْتَظَعُونَ، ر: ۶۷۸۴، ص ۱۱۶۲۔

(۲) "صحیح البخاری" کتاب التہجد، ر: ۱۱۵۰، ص ۱۸۴۔

کے مطابق اپنی زندگی سنوارنے، اور سرکارِ دو عالم ﷺ اور صحابہ کرام رضی اللہ عنہم کی سچی محبت اور اخلاص سے بھرپور اطاعت کی توفیق عطا فرما، ہم پر اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، ان سے وہ کام لے جس میں تیری رضا شاملِ حال ہو، تمام عالمِ اسلام کی خیر فرما، آمین

یا رب العالمین!

وصلیٰ اللہ تعالیٰ علیٰ خیرِ خلقہ سیّدنا ونبینا وحبیبنا وقرّة أعیننا
 محمدٍ وعلیٰ آلہ وصحبہ أجمعین وبارک و سلّم، والحمد لله رب العالمین.